

## اصلاحِ معاشرہ کی تعبیر

(مولانا علی میاںؒ کے افکار کی روشنی میں)

ڈاکٹر حافظ فدا حسین☆

مولانا سید ابو الحسن علی ندوی عَزِيزَ اللہُ عَزَّلَهُ (م ۱۹۹۹ء) کا تعلق بریلی (انڈیا) کے سادات خاندان سے تھا اور آپ سیدنا حسن ؓ کی اولاد میں سے تھے۔ آپ عالمگیر شہرت کی شخصیت کے حامل تھے۔ وسیع العلم اور کثیر التصانیف تھے۔ آپ کی کتابوں کو عرب و عجم نے پڑھا اور ان سے استفادہ کیا۔ سادگی، زہد و استغنا عن الخلق، تعلق مع اللہ تواضع و انکساری اور استحکامِ ملت کے لیے ترپ اور بے قراری ان کے امتیازی اوصاف ہیں۔ ان کے والد مولانا حکیم سید عبدالحیؒ بے نظیر کتاب ”نُزُهَةُ الْخَوَاطِرُ“ کے مصنف ہیں۔ عبد اللہ الاشتر مولانا علی میاں کے پہلے جد امجد تھے جنہوں نے اپنے خون سے سندھ کی سر زمین کو سیراب کیا۔ ان کے دوسرا جد امجد سید احمد شہید (م ۱۸۳۱ء) سکھوں سے لڑتے ہوئے بالا کوٹ میں شہید ہوئے۔

مولانا علی میاںؒ عالمِ اسلام کی صاحبِ علم و سیرت اور صاحبِ بصیرت شخصیت تھے۔ آپ بنیادی طور پر عالم و معلم، اردو، عربی کے صاحبِ طرز انشا پرداز، ممتاز و منفرد مورخ، سیرت نگار، ایک روشن ضمیر صوفی و بزرگ اور سب سے بڑھ کر اسلام کے بین الاقوامی داعی اور ترجمان تھے۔ ذمہ دار شہری اور درمند انسان تھے۔ تحریک پیام انسانیت کے ذریعے ان کی تحریر و تقریر کا بنیادی موضوع انسانیت کی اصلاح، تعمیر انسانیت اور ایک بہتر معاشرے اور سماج کی تشكیل رہا۔ ان کی تمام تصانیف، خواہ ان کا تعلق براہ راست انسان اور انسانیت سے تھا یا تاریخ، تفسیر، مذہب یا تمدن سے، بالواسطہ یا بلا واسطہ ان کے شذر راتِ فکر کے نمونے ہر تصنیف، تحریر اور تقریر میں موجود ہے۔ انہوں نے اپنی تصانیف — مثلاً تحفہ انسانیت، پیام انسانیت، مذہب و تمدن، مقام انسانیت، انسانی دنیا پر مسلمانوں کے عروج و زوال کا اثر، محسن عالم ﷺ دنیا میں آنے والے انسانی چمن کے پھول یا کانے، نبی رحمت ﷺ تہذیب و تمدن پر اسلام کے اثرات و احسانات، انسانیت کے محسن اعظم ﷺ ایک بہتر ہندوستانی سماج کی تشكیل میں اسلام کا حصہ، انسانی علوم کے میدان میں اسلام کا انقلابی و تعمیری کردار، انسانیت کی رہنمائی میں اسلام کا عظیم کردار، وغیرہ — میں اپنی زندگی کے عمیق مشاہدوں، لا محمد و دتجربوں، علمی فتوحات، فکری گھرائیوں اور تاریخی سچائیوں کو شستہ اور لنشیں پیرایہ بیان میں پیش کیا ہے۔ مولانا اپنی اعلیٰ تقیدی بصیرت، علمی وسعت، فکری گھرائی و گیرائی اور منطقی استدلال کے ذریعے اپنے قارئین اور سامعین کو اپنا گرویدہ بنالینے کا ہنر

☆ ڈپٹی کنٹرولر (سیکریٹی) ثانوی و اعلیٰ ثانوی تعلیمی بورڈ، ملتان

جانتے تھے۔ اس پر ان کا دلاؤیز اور شلگفتہ اسلوب بیان گفتگو اور تحریر میں دلکشی پیدا کر کے دلچسپی کا سامان بھی فراہم کر دیتا ہے۔ ان میں اپنے موقف کو موثر انداز میں پیش کرنے کی خداداد صلاحیت بھی موجود تھی۔ دوسرے لفظوں میں ان کی تحریر اور تقریر ”از دل خیز دبر دل ریز د“ کے مصدق تھی۔ علم و قلم کے ذریعے باطل شکن تلواروں کوڈھانے کا سلیقہ سکھانے والے تھے۔ مولانا عالم اسلام کی سیاسی، معاشی اور مذہبی صورت حال پر گہری نظر رکھتے تھے، بالخصوص برعظیم پاک و ہند کے سیاسی، تہذیبی، معاشی اور مذہبی مسائل پر انہوں نے اپنے مختلف مقالات اور تصانیف میں جس وقتِ نظری اور وسعتِ مطالعہ کا ثبوت فراہم کیا ہے وہ اہل علم سے مخفی نہیں۔

معاشرہ وہ شاخ ہے جس سے انسانیت کی زندگی وابستہ ہوتی ہے، اس لیے جس شاخ پر ہمیں نشین بنانا ہے اس شاخ کی فکر اور حفاظت کی ذمہ داری ہماری اولین ضرورت ہے۔ اگر شاخ نہیں رہے گی تو پھر نشین کے وجود کا سوال ہی بے کار ہے۔ معاصر اسلامی دنیا میں کوئی ملک یا معاشرہ ایسا نظر نہیں آتا جس میں اسلامی زندگی کی بھرپور عکاسی پائی جاتی ہو۔

اس وقت دنیا نے اسلام کی سب سے بڑی ضرورت ملکی سطح پر ایسے صحیح اسلامی و فلاجی معاشرہ کا قیام ہے جس کے وجود کو محسوس کیا جاسکے، اس لیے کہ صالح، پاکیزہ اور طاقت و رمعاشرہ اقتدار اور تہذیب کی بنیاد اور اس کا سرچشمہ ہے اور وہ اپنے افراد کے حقوق کا الحاظ رکھتا ہے۔ اس کے مقابلہ میں حکومت اور اقتدار کی حیثیت ثانوی ہے۔ اگر معاشرہ صالح، ایماندار، عزتوں کے محافظ اور ذمہ دار افراد پیدا کر رہا ہے تو پھر ان حالات میں حکومتوں کے بدلنے سے کوئی فرق نہیں پڑے گا بلکہ صالح معاشرہ وقت کے ساتھ ساتھ ذمہ دار حکومتیں عطا کرتا رہے گا۔ مثلاً ہندوستان میں محمود غزنوی کے حملے کے بعد شہاب الدین محمد غوری اور قطب الدین ایک نے اسلامی سلطنت کو مضبوط کیا جس کے نتیجے میں پورا ہندوستان مسلمانوں کے زیر نگیں آگیا۔ ان کے بعد ہندوستان میں کئی خاندانوں کی حکومتیں بنتی رہیں لیکن اسلامی حکومت میں صالح اور صحت مند معاشرے کی وجہ سے کوئی فرق نہیں آیا۔<sup>(۱)</sup>

صالح اور صحت مند معاشرہ کے افراد اخلاقِ حسنہ کی ضرورت اور اہمیت کے قائل بھی ہوتے ہیں اور حامل بھی۔ انہیں اس بات کا علم ہوتا ہے کہ مسلمان جھوٹ نہیں بولتا، ناپ تول میں کمی نہیں کرتا، دھوکہ نہیں دیتا، زر کا پرستار نہیں ہوتا ہے، وقتی منافع کے لیے دائمی منافع کو قربان نہیں کرتا، اللہ کے سوا کسی سے نہیں ڈرتا، ظلم نہیں کرتا، دھوکہ نہیں دیتا۔ مسلمان کو بڑی سے بڑی سیم وزر کی تھیلی اور بڑی سے بڑی پیشکش خرید نہیں سکتی، وہ اپنے ضمیر کا سود نہیں کرتا، جس بات کو حق سمجھتا ہے اس پر اپنا گھر لٹاسکتا ہے، سرکش سکتا ہے، اس پر اپنے خاندان کو خطرہ میں ڈال سکتا ہے، اپنے پیٹ پر پھر باندھ سکتا ہے، فاقہ کر کے مر سکتا ہے، لیکن کفر و ضلالت اور ظلم و ستم کا راستہ اختیار نہیں کر سکتا۔<sup>(۲)</sup>

لہذا ایسا صالح اور ظلم سے پاک معاشرہ قائم کیا جائے جس پر تمدن سوار نہ ہو بلکہ اس معاشرہ نے تمدن کو اپنے زانو کے نیچے رکھا ہو۔ اس نے زندگی کی آسائشوں کو اپنا تابع بنارکھا ہو، وہ کسی شرعی حد سے تجاوز نہ کرتا ہو، وہاں رشوت کا وجود نہ ہو اور اس کے کسی نجج کو طاقت یا دولت سے غلط فیصلہ کرنے پر آمادہ نہ کیا جاسکتا ہو۔ وہاں اگر کسی کمزور سے کمزور پر ظلم ہو تو وہ طاقتور سے طاقتور آدمی بن جاتا ہو۔ اس حوالہ سے قرآن حکیم میں اللہ تعالیٰ کا ارشاد ہے:

» فَلَوْلَا كَانَ مِنَ الْقُرُونِ مِنْ قَبْلِكُمْ أُولُوْا بِقَيْةً يَنْهَوْنَ عَنِ الْفَسَادِ فِي الْأَرْضِ إِلَّا قَلِيلًاً

مِمَّنْ أَنْجَيْنَا مِنْهُمْ وَاتَّبَعَ الدِّينَ ظَلَمُوا مَا أُتْرِفُوا فِيهِ وَكَانُوا مُجْرِمِينَ ۝ (ہود)

”جو نسلیں تم سے پہلے گزر چکی ہیں، ان میں ایسے صاحب شعور کیوں نہ ہوئے جو ملک میں بگاڑ پھینے سے روکتے؟ ہاں ایسے تھوڑے سے تھے جن کو ہم نے ان میں سے بچالیا، اور جو ظالم تھے وہ عیش و آرام کے انہی اسباب کے چکر میں پڑے رہے جو ان کے لیے مہیا کیے گئے تھے اور وہ گناہوں میں ڈوبے ہوئے تھے۔“

جیسے حضرت ابو بکر صدیق رضی اللہ عنہ نے کہا کہ ”تم میں بڑے سے بڑا توی میرے نزدیک کمزور ہے اگر وہ ظلم کرے گا، اور تم میں سب سے زیادہ کمزور طاقتور ہے اگر اس پر ظلم ہو،“ مطلوبہ صالح معاشرہ کے قیام کے لیے درج بالا قرآنی آیت پر عمل کرنا بہت ضروری ہے۔

مولانا کے خیال میں مذکورہ صفات کا حامل معاشرہ ہی آئینہ میں اور صالح معاشرہ کھلانے کا حق دار ہے اور اسی معاشرے کی راہ دنیا دیکھ رہی ہے۔ عصر حاضر میں اگر انسانیت کی کوئی خدمت ہو سکتی ہے تو وہ ایک آزاد طاقتور اور صالح معاشرہ کا قیام ہے۔ اس کے لیے ضروری ہے کہ جاہ طلبی، حصول اقتدار کی چاہت اور شخصی مفادات سے اجتناب کیا جائے، کیونکہ یہ چیزیں معاشروں اور قوموں کو کھو کھلا کر دیتی ہیں۔ اسلام کی تاریخ بتاتی ہے کہ ہر زمانے میں اسلامی مملکت کو جو کچھ نقصان پہنچا وہ ہماری دورنگی / تضاد عملی اور مفاد پرستوں سے پہنچا ہے۔

ہلاکو خان کو بغداد پر حملہ کی دعوت کس نے دی اور خود اس کا کیا انجام ہوا؟ حکومت عباسیہ کے زوال کا سبب اپنے ہی با اثر اور صاحب اختیار، خلیفہ مستعصم کے زیر وزیر ابن علقمی اور ان کے رفیق نصیر الدین طوسی تھے جو مار آستین اور خجہ در بغل ثابت ہوئے۔ لیکن تاتاریوں نے خود ابن علقمی کو بھی یہ کہہ کر قتل کر دیا کہ جو اپنوں کا وفادار نہیں ہوا تو ہمارا وفادار کس طرح ہو سکتا ہے؟ آپ ہندوستان کی تاریخ پر ہمیں گے تو میر جعفر اور میر صادق کے نام سامنے آئیں گے، جن کے متعلق اقبال نے کہا ہے۔

جعفر از بنگال و صادق از دکن نگِ آدم، نگِ دیں، نگِ وطن!

مذہبی اختلافات کو ہوادے کر، گروہی پروپیگنڈا کر کے ملک میں اعتقادی یا سیاسی انتشار پیدا کر کے اور مال و دولت اور منصب کے ذریعے اپنا گروہ بنا کر جعفر و صادق اس زمانہ میں بھی سامنے آسکتے ہیں۔ آج پوری دنیا نے اسلام کی سب سے بڑی ضرورت یہ ہے کہ کوئی ایسا معاشرہ تیار ہو جائے جس کی طرف انگلی اٹھا کر ہم پورے اعتماد کے ساتھ کہہ سکیں کہ اسلام کو دیکھنا ہو تو اس معاشرہ کو دیکھلو۔ (۳)

مولانا علی میان نے عالم اسلام کے معاشرہ کی بابت اپنے احساسات کا اظہار کرتے ہوئے فرمایا کہ وہ ان معاشروں میں مفاد پرستی کے ساتھ ساتھ مادیت کا غلبہ اور دولت کی فراوانی دیکھ رہے ہیں جس کی وجہ سے زندگی کا معیار تیزی سے بلند ہو رہا ہے۔ دولت کی فراوانی سے لوگوں کے اخلاق بدل جاتے ہیں اور دولت مندا فراد ہی کو چاہے جتنے ہی برے کیوں نہ ہوں، قابل عزت شخصیت تصور کیا جاتا ہے۔ دولت کا عزیز واقارب، والدین، بہن بھائی، اولاد، ہمسانے اور معاشرہ کے دیگر افراد کے ساتھ تعلقات پر بہت برا اثر پڑتا ہے۔ وہ فرماتے ہیں کہ انہیں محسوس ہو رہا ہے کہ لوگ معیار زندگی کے بلند ہونے کی وجہ سے اپنی عادتوں کے غلام بن گئے ہیں۔ جبکہ

دوسری طرف اہل عرب میں اسلامی فتوحات کا اصل راز صحابہ کرام رضوان اللہ علیہم اجمعین کی قوتِ ایمانی تھی جس کو دنیا بھر نے تسلیم کیا۔ صحابہ کرام کی زندگی بہت سادہ تھی، وہ اپنی عادتوں کے غلام نہیں تھے اور انہوں نے بھوکا رہنا سیکھا ہوا تھا۔ لہذا عادات کی غلامی سے نجات حاصل کرنا ناگزیر ہے جس کے لیے دولت کے حصول میں مسابقت کے جذبے اور دوڑ سے اجتناب کرنا ہوگا اور یہی وقت کا اہم ترین تقاضا ہے۔<sup>(۲)</sup>

## عالمِ اسلام کی معاشرتی شکست و ریخت کے عوامل

اندلس کی تاریخ میں مدینۃ الزہراء اور قلعۃ الحمراء کی تاریخ کا تفصیلی مطالعہ کیجیے۔ وہ سب کچھ، خواب و خیال اور جن و پری کی باتیں معلوم ہوں گی۔ اندلس کی سر زمین میں دو بڑے عنصر اسلام کے زوال کا باعث ہوئے ہیں۔ ایک معیاری زندگی کی بلندی اور اللہ کی دی ہوئی دولت کا غلط استعمال اور دوسرے یہ کہ اشاعت اسلام اور معاشرے کو اسلامی بنانے کے بجائے انہوں نے فنونِ لطیفہ، شعرو شاعری اور ادبیات وغیرہ پر ساری توجہ مرکوز کر کھی تھی۔ دولت کا بے جا خرچ، اپنی عظمت یا اہمیت کا اظہار، معیارِ زندگی کی روزافزوں ترقی، ضروریات کی فہرست میں مسلسل اضافہ اور ان کو ضروری و شرطِ زندگی سمجھ لینا، یہی وہ خرابیاں ہیں جنہوں نے ایرانی و رومی تمدن کو عذابِ جاں بنا دیا تھا۔ آپ دیکھیں گے کہ زیادہ تر قوموں کا زوال ان کے تمدن کی خرابی سے ہوا ہے۔ مولانا نے عالمِ اسلام کی معاشرتی اور سیاسی صورتِ حال کا نہ صرف گہرا مطالعہ کیا بلکہ غیر جذباتی اور منطقی استدلال کے ساتھ اس کا خوبصورت تجزیہ بھی کیا۔ انہوں نے عالمِ عربی / عالمِ اسلام کی معاشرتی زندگی کو شکست و ریخت سے دوچار کرنے والے درج ذیل تین عوامل کی نشاندہی کی ہے:

(۱) فروعی مذہبی اختلافات (۲) مختلف النوع تعصبات (۳) جماعتی گروہ بندیوں میں غلو یہ وہ عوامل ہیں جن سے معاشرے کے اندر عدم استحکام پیدا ہوتا ہے اور معاشرہ سے اخوت، بھائی چارہ، ہمدردی، حسن سلوک اور اخلاقِ حمیدہ ختم ہو کر رہ جاتے ہیں۔ نتیجتاً معاشرتی زندگی شکست و ریخت کا شکار ہو کر رہ جاتی ہے۔ ذیل میں ان عوامل پر مختصر روشنی ڈالی جاتی ہے:

(۱) فروعی مذہبی اختلافات: مولانا علی میاں کے مطابق عالمِ اسلام میں مذہبی فروعی بحثیں بہت زیادہ جنم لے رہی ہیں۔ اگرچہ یہ اختلافات ہمیشہ سے رہے ہیں لیکن جب فروعی اختلافات علماء اور اہل علم سے نکل کر عوام میں آجائیں تو یہ بحثیں نقصان دہ ثابت ہوتی ہیں۔ مختلف اختلافی مباحث و مسائل علماء تک محدود ہونے کی چیز ہے، کوچھ اور بازار کی نہیں۔ جب فروعی اختلافات عوامی شاہرا ہوں پر گھونمنے پھر نے لگیں تو اس کے منفی اثرات مرتب ہوتے ہیں۔ معاشرہ افتراق کا شکار ہو کر شکست و ریخت کی کیفیت سے دوچار ہونا شروع ہو جاتا ہے اور نتیجتاً امت کا شیرازہ بکھر نے لگتا ہے۔ لہذا معاشرتی استحکام کے لیے اختلافی مسائل کو بالائے طاق رکھنا بہت ضروری ہے۔<sup>(۵)</sup>

کسی بھی معاشرہ کی اصلاح کے لیے ضروری ہے کہ عصر حاضر کے علماء اور دانشور طبقہ اپنے اندر مطلوبہ صفات پیدا کرے۔ اس حوالے سے مولانا علی میاںؒ نے حضرت ابو بکر صدیقؓ کا ایک قول نقل کیا ہے: ”اَيْنُقَصُ الدِّينُ وَأَنَا حَسِّ“ ابو بکر زندہ ہوا اور پھر اللہ اور رسول اللہ کے دین میں کوئی قطع و برید ہو جائے؟ یعنی

میرے جیتے جی دین میں کمی ممکن نہیں۔ مولانا فرماتے ہیں کہ:

”میں ایک تجربہ کار سیاح اور تاریخ کے طالب علم کی حیثیت سے کہنا چاہتا ہوں کہ انیاء علیہم السلام کو چھوڑ کر سب سے بڑا تاریخ ساز، انقلاب انگلیز، عہد آفرین جملہ جس نے ایک نئی تاریخ کی بنیاد ڈالی، ذہنوں میں انقلاب برپا کیا، ہزاروں مصلحین، مفکرین، فلاسفہ اور عظیم ترین انسان پیدا کیے، پوری ادبیات عالم میں اور ادیان و مذاہب کی تاریخ میں اور معاشرہ پر اثر ڈالنے والے جملوں کی فہرست میں کسی نے اتنا اثر نہیں ڈالا جتنا صدق اکبر رض کے جملے اینقص الدین و انا حق (میرے جیتے جی دین میں کمی ہو؟) نے اعتقادی، ذہنی، فلکری اور عملی اعتبار سے اسلامی تاریخ میں ڈالا۔ یہی وہ کلمہ ہے جو دل کی ترجمانی کرنے والا اور لوح دل پر نقش کرنے کے لائق ہے۔ اللہ نے صدق اکبر رض کو دین کی بقا و حفاظت کے لیے پیدا فرمایا تھا، اگر آپ عزیمت اور استقامت سے کام نہ لیتے تو دین اسلام کی بقا خطرہ میں تھی۔ آج منکرین زکوٰۃ نے اسلام کے ایک رکن پر حملہ کیا تھا، کل آہستہ آہستہ دوسرے ارکانِ اسلام پر حملہ کیا جاتا۔ دیگر مذاہب و ادیان کی تاریخ بتاتی ہے کہ جب ترمیم و تحریف کا سلسلہ شروع ہو جاتا ہے تو پھر وہ نہیں رکتا۔ یقیناً صدق اکبر رض کا یہ قیمتی اور روزنی فقرہ شاعروں کے دیوان اور اسلامی ادبیات میں اپنا ممتاز مقام رکھتا ہے۔“<sup>(۶)</sup>

الہندا علماء کی یہ ذمہ داری بنتی ہے کہ وہ اپنا احتساب کرتے ہوئے یہ دیکھیں کہ انہوں نے حضرت صدق اکبر رض کے مذکورہ قول کو کہاں تک اپنا اصول اور دستور العمل بنایا ہے، نیزان کے ہوتے ہوئے اسلامی معاشرہ کے زوال کا کوئی جواز ہے؟ وہ اس بات کی نشاندہی کرتے ہوئے لکھتے ہیں کہ ماضی میں جن ممالک میں اسلام دشمن طاقتیں غالب آئیں ان میں دو چیزیں بہت بنیادی تھیں، پہلی چیز علماء کا باہمی اختلاف اور دوسری چیز یہ تھی کہ علماء کا عوام سے رابطہ نہیں تھا۔ ان کی خصیتیں اتنی موثر نہیں تھیں کہ عوام کے قلوب میں دین کا احترام اور علماء کا وقار رکھتیں۔<sup>(۷)</sup>

مولانا نے علماء و دانشوروں کے ایک اجتماع سے خطاب کرتے ہوئے کہا کہ عصر حاضر میں بھی ہم اسی غلطی کے مرتكب ہو رہے ہیں جس کی بابت مولانا کی صورت میں ایک زمانہ شناس اور دوراندیش مفکر نے بہت پہلے خبردار کر دیا تھا۔ مولانا علی میاں علماء کو نصیحت کرتے ہیں کہ وہ درس کے حلقوں اور علمی مجالس میں اختلافی مسائل پر آزادی سے گفتگو کریں اور اس پر تحریری کام بھی کریں لیکن اس کی آڑ میں کسی بھی صورت ملک اور ملکی سالمیت کو داؤ پر نہ لگائیں۔ بصورت دیگر جس میں احساس برتری پیدا ہوگا اس کے مقابل دوسرا محاذ بن جائے گا اور وہاں سے صدائے ”ہم چوں من دیگرے نیست“ بلند ہونے لگے گی۔ اس لیے عوامی مجالس اور حلقوں میں فروعی مذہبی اختلافات سے گریز کیا جائے بلکہ ان حلقوں میں باہمی اخوت و محبت، بھائی چارہ اور اتحاد کو فروغ دیا جائے۔ یہی وجہ ہے کہ شیخ ندویؒ نے پوری زندگی اپنی توجہ کا مرکز و محور تعمیر انسانیت کو بنایا اور تا حیات ”اتحاد بین المسلمين“ کے داعی رہے، کیونکہ ان کے نزدیک انسان کی تخلیق تعمیر انسانیت اور اتحاد امت کے لیے ہوئی ہے۔ حضرت مجذد الف ثانی اور حضرت شاہ ولی اللہ رحمہما اللہ کے مکاتیب پڑھئے۔ ہندوستان کے اس دور میں جب مسلمانوں کے اقتدار کا چراغ ٹھیمار ہاتھا اور سلطنت مغلیہ دم توڑ رہی تھی، احمد شاہ عبدالی کوشہاہ ولی اللہ نے ایک مفصل خط لکھا جس میں انہیں بتایا کہ مسلمان اس وقت کس بے بسی کی حالت میں ہیں۔ موجودہ خاطروں اور اندیشوں میں اس کی کیا گنجائش ہے کہ علماء آپس میں دست و گریباں ہوں۔ نتیجتاً عوام آلہ کا ربن جائیں گے اور پورا ملک میدان جنگ

بن جائے گا۔ علامہ اقبال کا شعر ہے ۔

کے خبر کہ سفینے ڈبو چکی کتنے؟ فقیہہ و صوفی و شاعر کی ناخوش اندیشی! (۸)

الغرض علماء کی یہ ذمہ داری ہے کہ وہ عوام میں اپنے رابطے کو بڑھاتے ہوئے انہیں ہمہ قسم تعصبات و مذہبی فروعی اختلافات سے ڈور رکھیں اور اپنی زندگی میں سیرت کی بلندی، زہد و استغنا، روحانیت اور اخلاقی عالیہ پیدا کریں اور ”پدرم سلطان بود“ کی گردان کو ترک کر دیں۔ اختلافی مسائل میں تسامح اور متفق علیہ مسائل میں توافق سے کام لیں۔ اسی طرح معاشرہ کے افراد کے لیے بھی ضروری ہے کہ وہ آپس میں ایک دوسرے کے جذبات کا احترام کرتے ہوئے مذہبی فروعی اختلافات سے اجتناب کریں اور ان اختلافات کو علماء کے لیے چھوڑ دیں۔

(۲) مختلف النوع تعصبات: مولانا کے خیال میں معاشرے کے استحکام کو شکست و ریخت سے دوچار کرنے والا دوسرا غضر عصیت ہے، خواہ یہ عصیت لسانی، نسلی، خاندانی، صوبائی ہو یا علاقائی، کیونکہ کوئی بھی معاشرہ مختلف عصیتوں کی موجودگی میں مستحکم نہیں رہ سکتا۔ ان کے نزدیک اسلام اربابِ دنیا کے چھوٹے چھوٹے مقاصد سے جنم لینے والی چھوٹی چھوٹی وحدتوں سے کوئی سروکار نہیں رکھتا۔ اس کی دلچسپی صرف اور صرف دل حقیقی وحدتوں سے ہے اور یہ دونوں وحدتوں میں دنیا کی بے ضرر ترین وحدتیں ہیں۔ ان میں ایک وحدت انسانیت اور دوسری وحدت ایمان ہے۔ ان دونوں وحدتوں کی موجودگی میں چھوٹی چھوٹی تمام وحدتوں بے معنی ہو جاتی ہیں۔ ان کا کہنا ہے کہ یہ عصیتیں دوسرے ممالک میں بھی پائی جاتی ہیں، لیکن ان عصیتوں کی عالم عربی / عالم اسلام میں موجودگی خیر کی علامت نہیں، کیونکہ ان عصیتوں کی موجودگی میں دیگر ممالک ان سے فائدہ اٹھانے اور اپنے اغراض کا آلہ کار بنانے کے لیے عوام کو استعمال کر سکتے ہیں۔ اگر کسی معاشرے میں زبان یا علاقائی فخر اور احساسِ برتری کا بھوت کسی صوبے یا علاقے پر سوار ہو جائے اور پوری قوم اس کے سامنے سجدہ ریز ہو جائے تو ایسی صورت میں بیرونی دنیا کے لوگوں کو جو پیغام جائے گا اس سے بیرونی مبصروں اور سیاحوں کو مایوسی کے سوا کچھ حاصل نہ ہوگا۔

مولانا علی میانؒ نے اس بات کی وضاحت کے لیے مکہ اور مدینہ کی خوبصورت مثال پیش کی ہے۔ مکہ اور مدینہ دو مختلف تمدنوں کے حامل علاقوں کے نام ہیں، جن کی بنیاد تہذیب یا معاشرہ کی وحدت پر نہیں تھی بلکہ زبان کی وحدت تھی، مگر اس میں بھی بھوکا اتنا فرق تھا جو ایک کو دوسرے سے دور رکھنے کے لیے کافی ہوتا ہے۔ اور پھر اہل مدینہ کے مقابلے میں اہل مکہ کا احساسِ برتری اور خود مدینہ میں اوس و خزر ج قبائل کا دوالگ قوموں کی طرح معزکہ آرا ہونا، یہ تمام اختلاف اسلام کے اس تصور و حدت نے مٹا دیے جو بقول مولانا علی میان اپنے اندر مقناطیسیت رکھتا ہے۔

صوبائی اور لسانی تعصب جب کسی پر سوار ہو جائے اور پوری قوم کو اس پر قربان کر دینے کا جذبہ پیدا ہو جائے تو یہ حقیقی خطرات کی صورت اختیار کر لیتے ہیں اور معاشرے میں لسانی، تہذیبی اور علاقائی جھگڑوں کے احیاء کا فتنہ سر اٹھاتا ہے۔ لہذا معاشرتی اور ملکی استحکام کے لیے ناگزیر ہے کہ لسانی، صوبائی، نسلی اور تہذیبی عصیت سے اجتناب کیا جائے۔ اسی لیے شیخ ندوی نے عالم عرب / عالم اسلام میں وطنیت اور قومیت کا نعرہ لگانے والوں اور تعصب پرستی کو ہوادینے والوں پر کڑی تنقید کی ہے۔ (۹)

قرآن کریم میں اللہ رب العزت کا ارشاد ہے:

﴿يَا أَيُّهَا الَّذِينَ آمَنُوا لَا يَسْخِرُ قَوْمٌ مِّنْ قَوْمٍ عَسَى أَنْ يَكُونُوا خَيْرًا مِّنْهُمْ وَلَا نِسَاءٌ مِّنْ نِسَاءٍ عَسَى أَنْ يَكُنَّ خَيْرًا مِّنْهُنَّ وَلَا تَلْمِزُوا أَنفُسَكُمْ وَلَا تَنَابَرُوا بِالْأَلْقَابِ طَيْشُ الْإِسْمِ الْفُسُوقُ بَعْدَ الْإِيمَانِ وَمَنْ لَمْ يَتُّبْ فَأُولَئِكَ هُمُ الظَّالِمُونَ﴾ (الحجرات) ۱۱

”اے ایمان والو! کوئی قوم کسی قوم سے تمسخرنا کرے، ممکن ہے کہ وہ لوگ ان سے بہتر ہوں، اور نہ عورتوں سے (تمسخر کریں) ممکن ہے کہ وہ ان سے اچھی ہوں، اور اپنے (مؤمن بھائی) کو عیب نہ لگاؤ اور نہ ایک دوسرے کا برآنام رکھو۔ ایمان لانے کے بعد برآنام (رکھنا) گناہ ہے، اور جو توہنہ کریں وہی ظالم ہیں۔“

الہذا انفرادی اور وقتی مسائل میں الجھنے سے اجتناب کیا جائے اور ہر شخص کی عزت نفس کا خیال کیا جائے۔ (۱۰)

(۳) جماعتی گروہ بندیوں میں غلو: مولانا علی میاں تیسرا خطرہ سیاسی پارٹیوں کے خود غرضانہ کردار کو سمجھتے ہیں۔ سیاسی پارٹیوں میں موجود خود غرض اور مفاد پرست طبقہ ملک کے وسیع تر مفادات کو پس پشت ڈال کر ذاتی خواہشات اور پارٹی کے مفادات کو اہمیت دیتا ہے اور اپنی مخالف حکومت کی جاوے بے جا مخالفت کرتے ہوئے ریاست کو نقصان پہنچانے کا باعث بنتا ہے۔ ان کے مطابق خود غرضی اور نفس پرستی ایک چراغ سحری ہے جس کا تیل ختم ہو چکا ہے۔ خود غرضی اور انانیت، شخصی ہو یا خاندانی، جماعتی ہو یا طبقاتی، قوموں کی زندگی کے لیے ایک غیر طبعی چیز ہے، جس سے اس کو پہلی فرصت میں چھٹکارا حاصل کرنا چاہیے۔ مولانا کی ہمدردی اور محبت و تعاون ہر گروہ سے تھا۔ کسی ایک گروہ سے باضابطہ ایسا تعلق نہیں تھا کہ دوسروں کو وہ غیر سمجھنے لگ گئے ہوں۔ عمر بھر ان کا یہی طریقہ رہا اور اسی پر کار بند رہے۔ اسی وجہ سے اللہ تعالیٰ نے انہیں ہر طبقے میں مقبولیت عطا فرمائی۔ مولانا کسی بھی ملک میں سیاسی پارٹیوں کے وجود کے مخالف نہیں۔ وہ سیاسی پارٹیوں کے سیاسی شعور اور کردار کے معترض ہیں، کیونکہ یہ پارٹیاں کسی فرد واحد یا کسی بھی مفاد پرست ٹولے کو من مانی کرنے سے روکتی ہیں، لیکن جب یہ پارٹیاں اپنے ذاتی مفادات کو مقدم رکھتے ہوئے ملکی معاملات پر اظہار خیال کرتی ہیں یا کوئی قدم اٹھاتی ہیں تو ان کے اس طرزِ عمل کی وجہ سے نقصان صرف مخالف پارٹی ہی کو نہیں اٹھانا پڑتا بلکہ بسا اوقات ریاست کو بھی اس کی بھاری قیمت چکانا پڑتی ہے۔

مولانا علی میاں ”نے بڑی دردمندی کے ساتھ کہا تھا کہ ”اب اسلام کی تاریخ اور مسلمانوں کے صبر و تحمل میں اس کی بالکل گنجائش نہیں کہ کوئی دوسرا ملک اپسین بنے“۔ اس وقت ملت اسلامیہ اپسین اور خلافت عثمانیہ کے سقوط کے بعد کسی بھی حادثے کی متحمل نہیں ہو سکتی۔ اپسین سے مسلمانوں کے اخراج کا ایک سبب یہ بھی تھا کہ انہوں نے اپنے ماحول کو درست نہیں کیا۔ نیز جو خرابیاں اور خطرات اُس وقت اپسین میں تھے وہی آج عالم عرب / عالم اسلام میں پائے جاتے ہیں۔ وہاں قبائلی عصیت نے گل کھلانے جس کے نتیجے میں عیسائیت کا جو خطرہ ان پر تلوار کی طرح سر پر لٹک رہا تھا، وہ اس کو بھول گئے۔ وہ آپس میں ایک دوسرے کا تفوق ظاہر کرنے یا زیادہ سے زیادہ حکومت سے لینے یا اپنے قبلے کے مفاد کی حفاظت میں لگ گئے۔ آج عالم اسلام میں اس کی کوئی گنجائش نہیں ہے،

کیونکہ کسی بھی ملک کے استحکام کو بنیاد کی حیثیت حاصل ہوتی ہے، اس کے مقابلے میں دیگر تمام چیزیں ثانوی حیثیت رکھتی ہیں۔ عالم اسلام کو کسی بھی انتشار سے بچانے کے لیے اصلاح معاشرہ کی بہت زیادہ ضرورت ہے۔ اس لیے معاشرہ کو گروہ بندیوں کے انتشار سے ہر صورت میں محفوظ رکھا جائے۔ عالم اسلام کے استحکام وحدت اور اس کی سالمیت کو ہر قیمت پر یقینی بنایا جائے۔ یہ نہ دیکھا جائے کہ کس جماعت کو کریڈٹ ملتا ہے۔ اس کی فکر ہونی چاہیے کہ سلامت رہے، اس پر عزت کا تاج کس ہاتھ سے رکھا جائے، مفادِ عامہ کو نظر انداز کر کے جماعتی سطح پر کام نہ کیا جائے۔ رضاۓ الہی، حکمت دینی وقت کے تقاضے اور دنیا کے ماحول کو پیش نظر خطرات کو سامنے رکھ کر اخلاص واپیار سے کام کیا جائے اور صرف اللہ سے اجر کے طالب اور امیدوار، اور *قَوْمِيْنَ لِلّهِ شُهَدَاءِ بِالْقُسْطِ* (اللہ کے لیے کھڑے ہونے والے اور حق و انصاف کی گواہی دینے والے) بن کر کام کریں لہذا ملت کے مفاد کو ذاتی، جماعتی اور برادریوں کے مفاد پر ہمیشہ مقدم رکھا جائے، کیونکہ جماعتوں ملت کے لیے ہیں نہ کہ ملت جماعتوں کے لیے۔<sup>(۱۱)</sup> آج صورت حال یہ ہے کہ ہماری نگاہیں شرم سے جھک جاتی ہیں اور ہم کسی کو یہ نہیں کہہ سکتے کہ ہمارے معاشرے میں معیاری اسلامی زندگی پائی جاتی ہے اور یہ وہ معاشرہ ہے جہاں چوری، دھوکہ، اور فسق و فجور نہیں ہوتا۔ یہ معاشرہ دولت اور دنیوی کامیابی، ہی کو سب کچھ نہیں سمجھتا۔<sup>(۱۲)</sup>

### خیر القرون کا عصر حاضر سے مقابلہ

شیخ ندویٰ اسلام کے ابتدائی دور کی معاشرتی زندگی کا عصر حاضر سے مقابلہ کرتے ہوئے لکھتے ہیں کہ آج بھی لوگ تراشیدہ اور ناتراشیدہ بتوں کے سامنے سر بخود ہیں، آج بھی الہ واحد کی بندگی اجنبی و نامانوس ہو رہی ہے، آج بھی غیر اللہ کی عبادت و طاقت کا بازار گرم ہے، آج بھی خواہشاتِ نفس کا بت بر سر راہ پوچا جا رہا ہے۔ آج بھی احبار و رہبان (علم و درویش) ملوک و سلاطین، صاحب طاقت اور اہل دولت، زعماء و قائدین، سیاسی جماعتوں اور ان کے لیڈر، رہب من دون اللہ بنے ہوئے ہیں، جن کے لیے ویسی، ہی قربانیاں پیش کی جا رہی ہیں اور ان کے آستانوں پر اسی طرح سے ناصیہ فرسائی ہو رہی ہے، جیسے معبدوں باطل کے سامنے ہوتی تھی۔ آج عالم انسانیت اپنی وسعت، وسائل سفر کی فراوانی، نقل و حرکت کی آسانی، اور اقوام و ممالک کے قرب و اتصال کے باوجود پہلے سے کہیں زیادہ تنگ ہے۔ اس وقت کا مادہ پرست انسان دنیا میں کسی دوسرے کی ہستی کو تسلیم نہیں کرتا اور اپنے فوائد، خواہشاتِ نفس اور خود پرستی کے سوا اس کو کسی چیز سے دلچسپی نہیں۔ خود غرضی نے اس کی بھی گنجائش نہیں چھوڑی کہ کسی لمبے چوڑے ملک میں دو آدمی بھی زندہ رہ سکیں۔ تنگ نظر وطن پرستی ہر ایسے انسان کو جو اس کے وطن کے باہر پیدا ہو جانے کا قصور وار ہے، نفرت و حقارت کی نگاہ سے دیکھتی ہے، اس کے ہر کمال کی منکر ہے اور اس کو ہر حق سے محروم کرتی ہے۔

صلح حدیبیہ سے فتح کے تک دو برس کے قلیل عرصہ میں جتنے لوگ مسلمان ہوئے وہ اکیس برس کے اندر کیوں نہیں ہوئے؟ اس لیے کہ اس عرصہ میں کفارِ مکہ کو مدینہ طیبہ کے مہاجر مسلمان بھائیوں سے ملنے جلنے کی آزادی تھی۔ اس دوران انہوں نے مسلمانوں کی زندگی کو قریب سے دیکھا اور اس کے نتیجے میں ایمان ان کے دل میں اُترتا جاتا تھا کیونکہ ان کی زندگی میں عملی طور پر انقلاب آچکا تھا اور وہ مشاہدہ کر چکے تھے کہ مدینہ طیبہ کے

مسلمان فرشتوں کی سی زندگی گزار رہے ہیں۔ مہمان کو کھانا کھلانے کے لیے اپنے بچوں کو بھوکار کھتے ہیں، مہمانوں کو اطمینان دلانے کے لیے پھونک مار کر چراغ بجھادیتے ہیں اور اپنے بچوں کے سامنے سے روٹی اٹھا کر ان پر دلیسی مسافروں کے سامنے رکھ دیتے ہیں جن سے ان کے دین کا اختلاف ہے۔<sup>(۱۲)</sup>

یہ انسانی معاشرہ ایک بے خار گل دستہ بن گیا تھا جس کا ہر پھول اور ہر پتی اس کے لیے باعث زینت تھی اور نوع انسانی کے افراد ایک خاندان میں تبدیل ہو گئے تھے۔ سوائے تقویٰ کے کسی کو کسی پر کوئی فضیلت حاصل نہ تھی، کیونکہ حضور ﷺ نے ہمہ قسم جتھے بندی کے نعروں کو منوع اور جاہلی حیثیت کو بھی ناجائز قرار دیا۔ حضور ﷺ کے قائم کردہ اسلامی و فلاحتی معاشرے میں مختلف طبقے شیر و شکر ہو گئے تھے اور ایک دوسرے کا سہارا بن گئے تھے۔ یہ انقلاب ان میں کیونکر پیدا ہوا؟ یہ سب اسلام کا کرشمہ ہے۔ مولانا علی میاں عالم اسلام کو جنہیوں تھے ہوئے فرماتے ہیں کہ اگر آپ کے اندر بھی دولت کی لائی ہو ساری خرابیاں موجود ہیں، آپ کے اندر بھی حق کے خلاف کہنے اور چلنے کی صلاحیت موجود ہے، آپ بھی عقیدہ پر پیسے کو ترجیح دیتے ہیں، آپ پیسے کو صداقت پر ترجیح دیتے ہیں، آپ پیسے کو انصاف پر ترجیح دیتے ہیں، آپ کے اندر بھی وہی نسلی، خاندانی، صوبائی اور اسلامی تعصباً ہے جو دیگر ممالک کی مختلف قوموں، نسلوں اور مختلف زبانیں بولنے والوں میں پایا جاتا ہے تو دنیا کی کوئی قوم اور کوئی ملک بھی آپ کو خرید کر اپنے اغراض کے لیے آله کا رہنا سکتا ہے۔ ان حالات میں ہم اسلام کی نمائندگی کرنے کے اہل نہیں ہیں۔ ہم دنیا کے دیگر ممالک سے آنے والے ان سیاحوں، موئخوں اور مبصروں کو مایوس کریں گے۔ وہ آکر دیکھیں گے کہ یہاں وہ سب کچھ ہو رہا ہے جو کسی غیر اسلامی ملک میں ہوتا ہے، بلکہ بعض ترقی یافتہ اور آزاد ملکوں کا سیاسی شعور اور شہری احساس ذمہ داری جو بہت سی پستیوں، بہت سی بد عنوانیوں سے ان کو روکتا ہے، یہاں وہ بھی نہیں ہے۔ یہ معیاری زندگی اور آئینہ معاشرہ جب تک آپ دنیا کے سامنے پیش نہ کریں تبدیلی نہیں لاسکتے۔<sup>(۱۳)</sup> لہذا ہمیں مولانا کی مذکورہ تحریروں سے یہ درس ملتا ہے کہ امت مسلمہ میں اگرچہ نظریاتی اور عملی اختلاف ممکن ہے لیکن اس اختلاف کو اخلاق کی جگہ پر کھتے ہوئے مسلمانوں کو فرقوں اور گروہوں میں نہ باٹا جائے۔

### نئی نسل کی فکری راہنمائی میں مدارس کا کردار

مولانا کے خیال میں معاشرے کے استحکام کے لیے نوجوان نسل کے مزاج کو راہِ راست پر لانے کی ضرورت ہے، کیونکہ جب معاشروں کے اخلاق بگڑ جاتے ہیں تو ان کے مزاج بھی بگڑ جاتے ہیں اور یہ صورت حال بڑی خطرناک ہوتی ہے۔ فاسد الاخلاق معاشروں کے مقابلے میں فاسد المزاج معاشروں کا علاج زیادہ مشکل ہوتا ہے۔ مزاج کی خرابی کی بہت سی صورتیں ہیں، ان میں ایک شکل اپنی جنت کو دوسروں کے ہاتھوں کی لکیروں میں تلاش کرنا بھی ہے۔ جب تو میں اپنی جنت اپنے ہاتھوں کی لکیروں میں تلاش کرنا سیکھ لیتی ہیں اور اپنے فکر کی صلاحیت اور صداقت کی طرف متوجہ ہو جاتی ہیں تو پھر ان پر کامیابیوں کے دروازے کھل جاتے ہیں۔ قوموں میں یہ شعور بیدار کرنے اور اسے جلا دینے میں سب سے بڑا محرك تعلیمی، تحقیقی اور تربیتی ادارے ہوتے ہیں۔ یہ ادارے وہ مرکز ہیں جہاں کی درس گاہوں میں نئی نسل کے افکار کی صورت پذیری ہوا کرتی ہے۔ یہ صورت پذیری اسی صورت میں ممکن ہے جب ان اداروں کو نیا اور تازہ خون میسر آتا رہے۔ تازہ خون

سے ان کی مراد اداروں میں موجود وہ افراد ہیں جو سچی علمی تحقیق کے جذبے سے سرشار ہو کر اپنا کارِ منصبی سرانجام دے رہے ہیں۔ ایسے افراد کے بغیر ان اداروں کا وجود بے معنی ہو کر رہ جاتا ہے اور مطلوبہ نتائج کا حصول بے سود ہو جاتا ہے۔ مولانا تعلیمی اداروں اور مدارس کی افسردہ فضا کا شکوہ کرتے ہوئے لکھتے ہیں کہ کسی مدرسہ کے لیے اس سے بڑھ کر قابلِ احتیاج اور قابلِ اعتراض لفظ ہی نہیں ہو سکتے کہ وہ محض ایک دارالآثار یا کسی قدیم عہد کی یادگار ہے۔ میں اس کو مدرسہ کے حق میں ازالہ حیثیت عرفی کے متراffد سمجھتا ہوں۔ میں مدرسہ کو ہر مرکز سے مستحکم، طاقتور زندگی کی صلاحیت رکھنے والا، اور حرکت و نموسے لبریز سمجھتا ہوں۔ اس کا ایک سر انبوتِ محمدی ﷺ سے ملا ہوا ہے اور دوسرا سر اس زندگی سے۔ وہ نبوتِ محمدی ﷺ کے چشمہ حیوال سے پانی لیتا ہے اور زندگی کے ان کشت زاروں میں ڈالتا ہے، وہ اپنا کام چھوڑ دے تو زندگی کے کھیت سوکھ جائیں اور انسانیت مرجھانے لگے۔ نہ نبوتِ محمدی کا دریا پایاب ہونے والا ہے، نہ انسانیت کی پیاس بمحضے والی ہے۔ نہ نبوتِ محمدی کے چشمہ غیض سے بخل اور انکار ہے، نہ انسانیت کا کاسہ گدائی کی طرف سے استغناء کا اظہار۔ ادھر سے *إِنَّمَا أَنَا قَاسِمٌ وَاللَّهُ يَعْطِي*، کی صدائے مکر رہے تو ادھر سے *هَلْ مِنْ مَزِيدٍ، هَلْ مِنْ مَزِيدٍ*، کی فغان مسلسل۔ مدرسہ سے بڑھ کر دنیا میں کون ساز زندہ، متحرک اور مصروف ادارہ ہو سکتا ہے؟ زندگی کے مسائل بے شمار، زندگی کے تغیرات بے شمار، زندگی کی ضرورتیں بے شمار، زندگی کے رہن بنے شمار، زندگی کی تمنا میں بے شمار، زندگی کے حوصلے بے شمار۔ مدرسہ نے جب زندگی کی رہنمائی اور دستگیری کا ذمہ لیا تو اسے اب فرصت کہاں؟

دوسرے مقام پر فرماتے ہیں: ”مدارس جو کبھی طاقت اور زندگی کا مرکز تھے، اور جہاں انقلاب آفرین شخصیتیں پیدا ہوتی تھیں، وہ ما یوسی، افسردہ اور احساس کہتری کا شکار ہیں۔ آج مدارس کی تعداد میں، درس کی کتابوں کی تعداد میں، کتب خانے کے مندرجات کی تعداد میں، وظائف کی تعداد میں، بہت بڑا اضافہ ہے مگر زندگی کی بخشست اور قلب کی دھڑکن کمزور ہے۔ کوئی حساس درد مند کبھی کبھی اس طرف نکل جاتا ہے تو اس کا دم گھٹنے لگتا ہے، اور وہ اس بحر کا ہل کو دیکھ کر کہنے لگتا ہے:-

خدا تجھے کسی طوفان سے آشنا کر دے      کہ تیرے بحر کی موجود میں اضطراب نہیں!

تجھے کتاب سے ممکن نہیں فراغ، کہ تو      کتاب خواہ ہے، مگر صاحب کتاب نہیں!

لیکن اب تو مدارس کے حق میں کسی طوفان سے آشنا ہونے کی دعا کرتے ہوئے بھی دل ڈرتا ہے۔ آج مدارس میں طوفان کے آثار نظر آتے ہیں، لیکن یہ باہر کے طوفان کے تھیڑے اور موجودیں ہیں جو مدارس کے درود یوار سے ٹکرائی ہیں، یہ باہر کے ہنگاموں اور سطحی اور عوامی تحریکات کی صدائے بازگشت ہے، جس میں ہمارے مدارس کے طلبہ کا مقام محض نقال یا آله صوت کا ہے۔

اس مقصد کے لیے مولانا نے نوجوانوں کو اپنے اندر درج ذیل صفات پیدا کرنے کی طرف توجہ دلائی ہے:

(۱) ان کا وجود دوسروں کے لیے نافع ہو۔      (۲) طبیعت میں استغناء پیدا کیا جائے۔

(۳) اپنے شعبۂ علم میں صاحبِ کمال بن جائے۔      (۴) اخلاص

(۵) جذبہ قربانی

(۷) ذاتی محنت

(۸) عصر حاضر کے فتنوں کا ادراک

(۹) کیفیات باطنی کا اہتمام

(۱۰) احساسِ کمتری سے حفاظت اور خودشناصی

(۱۱) زندگی کی رفاقت اور زمانے کے تقاضوں کی تکمیل

(۱۲) وسیع تیاریوں اور متنوع صلاحیتوں کی ضرورت

(۱۳) ملک کی زبان و ادب سے رابطہ و تعلق اور اس میں کمال کی کوشش۔

(۱۴) عربی زبان پر قدرت اور بین الاقوامی زبانوں سے بھی واقفیت۔

(۱۵) فکر و دعوت

## تعیرِ معاشرہ کے لیے مسلم نوجوانوں کی راہنمائی

طلبہ کو نصیحت کرتے ہوئے فرماتے ہیں کہ آپ کسی علم میں امتیاز و اختصاص پیدا کریں تو آپ دنیا کی آنکھوں کا تارا بن جائیں گے۔ ان سب پر مستززاد تزکیہ باطن ہے جو اگر میسر نہ ہو تو بقول علی میاں کتاب و حکمت بھی ناقص رہ جاتے ہیں۔ (۱۵)

اگر نوجوانانِ ملت اس لائچے عمل کو اختیار کر لیں اور اسے اپنا نشانِ منزل بنالیں تو ہر طرح کے حالات میں اپنے باطنی جو ہر کو محفوظ رکھ سکتے ہیں اور علم کا رشتہ اپنے رب سے جوڑ سکتے ہیں۔ جب علم کا رشتہ خالق کے ساتھ استوار ہو جائے گا تو پھر ہم ایک حقیقی اسلامی معاشرے کی تشكیل کرنے میں کامیاب ہو سکیں گے۔ مولانا کے نزدیک تعیرِ معاشرہ کے لیے مسلم نوجوانوں کو ایک مردمومن کی مثال ہونا چاہیے، جو اقبال کے الفاظ میں درج ذیل صفات کا حامل ہو۔

ہاتھ ہے اللہ کا، بندہ مومن کا ہاتھ غالب و کار آفرین، کارکشا، کار ساز  
خاکی و نوری نہاد، بندہ مولا صفات ہر دو جہاں سے غنی، اس کا دل بے نیاز  
اس کی امید یہ قلیل، اس کے مقاصد جلیل اس کی ادا دلفریب، اس کی نگہ دلو نواز  
زرم دم گفتگو، گرم دم جستجو رزم ہو یا بزم ہو، پاک دل و پاک باز  
مولانا کے خیال میں معاشرتی اور ملکی عدمِ استحکام کے لیے خطرات اور فتنے دو طرح کے ہوتے ہیں: خارجی اور داخلی۔ داخلی فتنے بعض اوقات خارجی فتنوں سے زیادہ خطرناک اور دور رسم نتائج کے حامل ہوتے ہیں۔ داخلی یا اندر ویں کمزوریاں جب کسی معاشرے میں پیدا ہو جاتی ہیں تو اس معاشرے کو گھن کی طرح کھا جاتی ہیں، جیسے دیمک بر گدیا املی کے درخت کو چاٹ جاتی ہے۔ بظاہروہ مضبوط اور تو انا کھڑا ہوا نظر آتا ہے لیکن دیمک اس کو اندر سے چاٹ چاٹ کر کھو کھلا کر چکی ہوتی ہے اور ہوا کا ایک تیز جھونکا اس کوہ پیکر درخت کو زمین بوس کر کے رکھ دیتا ہے۔

مولانا علی میاں فرماتے ہیں کہ انسانیت کی بقا کی حقیقی ضمانت جری، دلیر، جانباز اور درد مند انسان ہیں، جو زخمی دل، اشکبار آنکھیں، سلگتے اور جلتے ہوئے دل و دماغ رکھتے ہیں، جو ناساز گار حالات کا سامنا کریں، چوت کو برداشت کریں اور تاریخ کے دھارے کو بد لئے کے لیے جان کی بازی لگادیں۔ جب کبھی اس جنس کی کمی نظر آتی ہے تو پورا سماج، پورا معاشرہ خطرہ میں پڑ جاتا ہے — پورے سماج میں چند درجن آدمی بھی ایسے نہ ہوں جو

اس ظلم کو اس سفا کی کو اس قساوت اور سنگدی کو، کمزوروں پر دست درازی کونا پسند کرتے ہوں اور اپنی ناپسندیدگی کا اعلان کریں اور اس کو لے کر میدان میں آ جائیں! ایسے افراد کی جب کسی سماج میں، کسی معاشرہ میں کمی ہوتی ہے تو اس سماج، اس معاشرہ اور اس سوسائٹی کو کوئی طاقت نہیں بچا سکتی ہے۔ حالات سے پنجھ آزمائی صرف وہ افراد کر سکتے ہیں جو ہمہ قسم خطرات کو مول لے کر زمانہ کارخ موڑ دیں، تب جا کر انسانیت کی کھیتی ان کی قربانیوں اور مجہد مسلسل کے پانی سے ہری ہوگی۔<sup>(۱۶)</sup>

### معاشرتی استحکام کے لیے خود احتسابی کی ضرورت

آج دنیا بھر میں، بالخصوص عالم عرب / عالم اسلام میں، کون سا ایسا معاشرہ ہے جس میں ظلم و ستم، نفرت، مختلف تعصبات، جماعتی گروہ بندیاں، مذہبی اختلافات، قتل و غارت، سانی و تہذیبی تعصبات، ریاستی بغاوت، مالی لاقچ، بلیک میلنگ، الیکٹرونک و پرنٹ میڈیا، فناشی، مال و دولت، ایجنسیوں، جمہوریت، بادشاہت، نام نہاد انسانی حقوق، فروعِ تعلیم، علاج معا الجہ طالبان ارزیشن اور دیگر مختلف ہتھکنڈوں اور معاشرتی عدم استحکام کے ذریعے امن و امان کو تباہ و بر باد کر کے وہاں کے مکینوں کی زندگی کو اجیرن نہیں کیا گیا؟ بقول شاعر

میں نے دیکھی ہیں ہر اک پھول کی آنکھیں پُرم کیسے کہہ دوں کہ گلستان میں بہار آئی ہے!  
ضرورت اس امر کی ہے کہ عالم عرب / عالم اسلام کے معاشروں کو ہمہ قسم داخلی و خارجی فتنوں سے بچایا جائے کیونکہ کسی بھی سلطنت کے استحکام کے لیے صحیح مند معاشرے کا قیام ناگزیر ہوتا ہے۔ اس کے لیے معاشرے کے ہر فرد کو اپنا احتساب کرنا ہوگا کیونکہ دستِ قضا میں وہی قومیں صورت شمشیر رہا کرتی ہیں جو ہر زمان اپنے عمل کا حساب کرتی ہیں، لیکن عصر حاضر میں اصلاح احوال و معاشرہ کی بابت اصل تشویش اس وقت ہے کہ جب بگڑے ہوئے حالات سے پنجھ آزمائی کرنے، فساد و انتشار پیدا کرنے والی طاقتیوں سے آنکھیں ملانے والے اپنی سہولتوں، عزتوں، مال و دولت، عہدہ، منصب، اولاد، عزیز و اقارب اور اپنی نسلوں کو خطرہ میں ڈال کر میدان میں اُترنے والے نایاب ہو جائیں۔

مولانا عالم عرب و عالم اسلام سے بڑی محبت رکھتے تھے۔ نفاذِ اسلام کے لیے وہ عالم اسلام میں معاشرتی استحکام کو بنیاد تصور کرتے تھے، اس لیے انہوں نے اصلاح احوال کے لیے بالخصوص عالم عرب و عالم اسلام کو اپنی تقریروں و تحریروں، مادا اخسر العالم بانحطاط المسلمين (انسانی دنیا پر مسلمانوں کے عروج و زوال کا اثر) اسمعوها صریحہ منی، ایها العرب، العسر بین الفكرة الاسلامیة والغربية (اسلامیت اور مغربیت کی کشمکش) کے ذریعے جنحنجوڑا اور مفید مشورے دیے۔ لیکن اب وہ قیمتی مشورے کون دے گا؟ عالم عرب و عالم اسلام میں معاشرتی استحکام کے لیے حر میں شریفین میں بیٹھ کر کون دعا کیں کرے گا؟ بقول جگر مراد آبادی۔  
جان کر منجملة خاصان میخانہ مجھے مدتوں رویا کریں گے جام و پیانہ مجھے اور بقول امیر مینائی۔

خنجر چلے کسی پہ تڑپتے ہیں ہم امیر سارے جہاں کا درد ہمارے جگر میں ہے!  
اللہ تعالیٰ عالم عرب / عالم اسلام میں اتحاد و یگانگت پیدا فرمائے اور اسلامی معاشروں کو انتشار سے محفوظ فرمائے۔ آ میں!

## حوالہ جات

- (۱) مولانا سید ابوالحسن علی ندوی، حدیث پاکستان، مجلس نشریات اسلام کراچی، ۱۹۷۹ء، ص ۵۸۔
- (۲) تفصیل کے لیے دیکھئے:
- (i) مولانا ابوالحسن علی ندوی، تحفہ پاکستان، مجلس نشریات اسلام ناظم آباد کراچی، ۱۹۱۹ء، ص ۲۰۲۔
  - (ii) مولانا سید ابوالحسن علی ندوی، خطابات علی میاں ۲۸۷/۳، ۱۸۶/۲ تا ۲۸۷
  - (iii) مولانا ابوالحسن علی ندوی، کاروان زندگی، ۵/۲۰۶
  - (iv) مولانا سید ابوالحسن علی ندوی، حدیث پاکستان، مجلس نشریات اسلام کراچی، ص ۹۷۹ تا ۹۷۶، ۱۹۷۹ء، ص ۵۰۰۔
- (۳) تفصیل کے لیے دیکھئے:
- (i) مولانا ابوالحسن علی ندوی، کاروان زندگی، ۵/۹۷
  - (ii) سفیر اختر، مولانا سید ابوالحسن علی ندوی: حیات و افکار کے چند پہلو، ادارہ تحقیقات اسلامی بین الاقوامی اسلامی یونیورسٹی، اسلام آباد، ۲۰۰۲ء، ص ۲۰۶۔
  - (iii) مولانا ابوالحسن علی ندوی، مسلم مالک میں اسلامیت اور مغربیت کی کشمکش، مجلس نشریات اسلام ناظم آباد کراچی، ۱۹۸۱ء، ص ۱۲۰ تا ۱۲۷۔
- (۴) سفیر اختر، مولانا سید ابوالحسن علی ندوی حیات و افکار کے چند پہلو، ادارہ تحقیقات اسلامی بین الاقوامی اسلامی یونیورسٹی، اسلام آباد، ۲۰۰۲ء، ص ۲۰۶، ۲۰۷۔
- (۵) تفصیل کے لیے دیکھئے:
- (i) مولانا سید ابوالحسن علی ندوی، حدیث پاکستان، مجلس نشریات اسلام کراچی، ۱۹۷۹ء، ص ۱۲۰ اور ۵۶
  - (ii) سفیر اختر، مولانا سید ابوالحسن علی ندوی حیات و افکار کے چند پہلو، ادارہ تحقیقات اسلامی بین الاقوامی اسلامی یونیورسٹی، اسلام آباد، ۲۰۰۲ء، ص ۲۵۵۔
- (۶) مولانا ابوالحسن علی ندوی، کاروان زندگی، ۵/۲۰۵
- (۷) مولانا ابوالحسن علی ندوی، تحفہ پاکستان، مجلس نشریات اسلام ناظم آباد کراچی، ۱۹۸۳ء، ص ۶۸ تا ۶۹۔
- (۸) تفصیل کے لیے دیکھئے:
- (i) مولانا ابوالحسن علی ندوی، حالات کا نیارخ اور علماء و دانشورو طبقہ کی ذمہ داریاں
  - (ii) مولانا ابوالحسن علی ندوی، ایجو کیشنل اینڈ ویلفیر فاؤنڈیشن علی گراؤنڈ، ۱۳/۲۰۱۲ء، ص ۱۱ تا ۱۲
  - (iii) مولانا ابوالحسن علی ندوی، کاروان زندگی، ج ۳، ص ۲۷۳ تا ۲۷۱
  - (iv) مولانا ابوالحسن علی ندوی، عالم عربی کا المیہ، ص ۱۶۱ تا ۱۶۰
  - (v) مولانا ابوالحسن علی ندوی، پاجا سراج زندگی، ص ۹۱
- (۹) ملاحظہ کیجیے:
- (i) مولانا ابوالحسن علی ندوی، کاروان زندگی، ج ۳، ص ۲۳ تا ۲۷
  - (ii) سفیر اختر، مولانا سید ابوالحسن علی ندوی حیات و افکار کے چند پہلو، ادارہ تحقیقات اسلامی بین الاقوامی اسلامی یونیورسٹی، اسلام آباد، ص ۲۰۶، ۲۵۳ تا ۲۵۵

(۱۰) مولانا سید ابوالحسن علی ندوی، حدیث پاکستان، مجلس نشریات اسلام، کراچی ۱۹۷۹ء، ص ۳۶ تا ۵۵۔

(۱۱) تفصیل کے لیے دیکھئے:

(i) مولانا سید ابوالحسن علی ندوی، حدیث پاکستان، مجلس نشریات اسلام، کراچی ۱۹۷۹ء، ص ۱۶-۱۹۔

(ii) مولانا سید ابوالحسن علی ندوی، انسانی دنیا پر مسلمانوں کے عروج و زوال کا اثر، مجلس نشریات اسلام، ناظم آباد، کراچی، ص ۲۲۲-۲۲۳۔

(iii) مولانا سید ابوالحسن علی ندوی، کاروان زندگی، ج ۵، ص ۲۰۔

(iv) سفیر اختر، مولانا سید ابوالحسن علی ندوی، حیات و افکار کے چند پہلو، ادارہ تحقیقات اسلامی بین الاقوامی اسلامی یونیورسٹی، اسلام آباد، ص ۱۸۵-۲۵۵ اور ص ۲۵۶-۲۵۶۔

(۱۲) مولانا سید ابوالحسن علی ندوی، انسانی دنیا پر مسلمانوں کے عروج و زوال کا اثر، مجلس نشریات اسلام، ناظم آباد، کراچی، ص ۳۹۸-۳۹۷۔

(۱۳) تفصیل کے لیے دیکھئے:

(i) مولانا ابوالحسن علی ندوی، انسانی دنیا پر مسلمانوں کے عروج و زوال کا اثر، مجلس نشریات اسلام، ناظم آباد، کراچی، ص ۳۹۸-۳۹۷ اور ص ۱۳۳ تا ۱۳۶۔

(ii) علامہ ابوالحسن علی ندوی، حالات کا نیا رُخ اور علماء و دانشور طبقہ کی ذمہ داریاں، ایجوکیشنل اینڈ ولیفیر فاؤنڈیشن علی گڑھ، ص ۱۳۔

(۱۴) تفصیل کے لیے دیکھئے:

(i) مولانا ابوالحسن علی ندوی، تخفہ پاکستان، مجلس نشریات اسلام، ناظم آباد، کراچی، ۱۹۸۳ء، ص ۲۶۔

(ii) مولانا ابوالحسن علی ندوی، جب ایمان کی یاد بہار چلی، ص ۲۹۱ تا ۲۹۳۔

(iii) مولانا ابوالحسن علی ندوی، انسانی دنیا پر مسلمانوں کے عروج و زوال کا اثر، مجلس نشریات اسلام، ناظم آباد، کراچی، ص ۳۰۳-۳۰۴۔

(iv) پاجسرا غ زندگی، ص ۹۰، ۹۱، ۹۲، ۹۳، ۹۷۔

(۱۵) تفصیل کے لیے دیکھئے:

(i) مولانا سید ابوالحسن علی ندوی، کاروان زندگی، ج ۲، ص ۲۶۵، ج ۶، ص ۲۶۵، ج ۳، ص ۲۲، ج ۲، ص ۲۱۔

(ii) سفیر اختر، مولانا سید ابوالحسن علی ندوی، حیات و افکار کے چند پہلو، ادارہ تحقیقات اسلامی بین الاقوامی اسلامی یونیورسٹی، اسلام آباد، ص ۲۵۶-۲۵۷۔

(iv) مولانا سید ابوالحسن علی ندوی، حدیث پاکستان، مجلس نشریات اسلام، کراچی، ۱۹۷۹ء، ص ۱۱۸ تا ۱۳۰۔

(۱۶) علامہ ابوالحسن علی ندوی، حالات کا نیا رُخ اور علماء و دانشور طبقہ کی ذمہ داریاں، ایجوکیشنل اینڈ ولیفیر فاؤنڈیشن علی گڑھ، ص ۹۸۔

